

# Ġorġa Attard u l-Bizzilla

kitba ta' Mary Louise Bajada



**Ġorġa Attard (1910- ) b'wiehed mix-xallijiet li hija hadmet**


Ġorġa Attard, ta' Kurun, li wiehed jista' jghid li hi l-aktar haddiema tal-bizzilla anzjana fir-rahal taghna, twieldet fl-1910. Ġorġa bdiet iċċekċek iċ-ċombini ta' età żghira hafna. Hija ghadha tiftakar sewwa x-xoghol tal-bizzilla li kienet tahdem. Hija tghallmet il-bizzilla billi sa minn ċkunitha minn dejjem kienet tara lil ommha u lil ohtha Ġużeppa jahdmu. Ġorġa kienet tahdem fuq xoghol differenti minnhom ghaliex kienet aktar mixhuta fuq xoghol aktar fin bhal bizzilla tal-knisja bhal albi, rukketti tal-qassisin u l-palla li tintuza fuq il-kalċi. Hija ghadha kburija li kienet hadmet mill-bizzilla tat-triehi tal-artali tal-knisja tal-Munxar fosthom tal-Karmnu, taċ-Ċintura, ta' San Ġużepp u ta' San Mikiel, u ohra tal-artal maġġur flimkien ma' Marjetta (in-nanna ta' Peppinu), l-ahwa Mariroż, Maria u Franġiska Debrincat tal-Boqloq (kif konna diġà semmejna fl-artiklu tal-harġa nru.26), Ġanna Parnis u ommha Tereż u ohrajn. Hasra li illum kollha hallewna ghaliex kien ikollna aktar taghrif minn ghandhom u dwar is-sehem li taw.

Ġorġa qaltilna li ma tiftakarx kemm damu jahdmuom dawn it-triehi imma li kienu lesti ghal meta tlestew l-altari tal-knisja, fi żmien meta Dun Spir Gauci (1884 - 1948) kien rettur tal-knisja tal-Munxar mill-1916 sal-1947.<sup>1</sup>

Meta Ġorġa bdiet dan ix-xoghol ma' l-ohrajn, hija kienet ghadha ta' età aktar żghira ghal fejnhom. Hi tiftakar li kienet tmur iġġib it-trajbu bix-xoghol tal-bizzilla tal-artali minghand xi hadd mill-ohrajn billi kienu jahdmu fuq l-istess trajbu. Kulhadd kien jahdem kemm ikun jista'. Il-bizzilla tat-triehi kollha hekk inhadmet, bit-trajbu jiġri min ghand wahda ghal ghand l-ohra. Hawnhekk irrid niġbed l-attenzjoni kif diġà semmejna fl-artiklu li deher fl-ahhar harġa tad-Dawl (nru.26), li meta tara u tifli sewwa dawn it-triehi, donnhom inhadmu minn id wahda tant huma mahdumin tajjeb. Jien li issa ilni ftit mhux hazin nistudja u nifli kull ghamla ta' bizzilla, ma nixba qatt niflihom fil-granet tal-festa peress li huma xoghol mill-isbah.



**L-alba ta' Dun Mario Borg li hadmet Ġorġa**



**Terħa ta' l-artal mejda maħduma minn Ġorġa Attard fuq id-disinn ta' l-alba ta' Dun Mario**

Fil-5 ta' Ottubru 1936 insibu mnizzel li Dun Spir hallas lil Carmela Buttigieg (ta' Ċella) £0.10s (50 centezmu tal-lum) ta' ħajt tal-ġhażel tal-bizzilla li xtrat għal zewġt artali (tal-Karmnu u ta' San Mikiel), u fl-20 ta' Novembru ta' l-istess sena nergħu nsibu li Dun Spir reġa' hallas lil Carmela £0.10s oħra biex tixtri l-ħajt għall-bizzilla għat-tliet artali l-oħra, jġigifieri l-artal ta' San Ġużepp, taċ-Ċintura u l-artal maġġur.<sup>2</sup> Wiehed ta' min ifakkar li għal dak iż-żmien £1 kienet somma imdaqqa mhux ħazin. Nota oħra interessanti fl-istess ktieb hija dik li fit-28 ta' Ottubru 1936 Anton Mejlak, tas-Sabiħa, thallas £0.01.06d għax-xempji (disinni) tal-bizzilla ta' tliet artali.<sup>3</sup> Għalhekk wiehed jista' jgħid li dawn it-trieħi ta' l-artali li nhadmu minn Ġorġa u shabha nbew għall-aħħar tas-sena 1936.

Fost ix-xogħol sabiħ li Ġorġa ħadmet, insibu zewġ biċċiet mill-isbaħ lin-neputi tagħha l-Kan. Dun Mario Borg. Fosthom insemmu l-bizzilla ta' l-alba li hija maħduma fuq xempju li akkwistat mingħand xi ħadd minn ta' Kerċem u hija maħduma b'ħajt ta' l-ġhażel ta' kulur safrani. Din kienet diġà lestietha meta Dun Mario ġie ordnat djaknu (1979). Minn fuq l-istess xempju ta' l-alba, Ġorġa siltet biċċa u ħadmet fuqha l-bizzilla għat-terħa għall-artal mejda. Din wiehed għadu jista' japprezzha billi kull sena tintużha fi zmien il-festa ta' San Pawl.



**Il-palla tal-kalċi u s-suprakalċi**

Biċċa xogħol oħra sabiħa ħafna li ħadmet lil Dun Mario hija l-bizzilla tar-rukkett. Din inħadmet fuq xempju mpitter minn Dun Mikeang Apap mix-Xagħra, li għadu mimli bl-ghomor. Ġorġa tiftakar li kienet tmur fejn oħt Dun Mikeang biex turiha kif tibda, kif iżżid u tnaqqas iċ-ċombini u turiha fejn kien ikollha xi diffikultà. Din il-biċċa xogħol hi maħduma b'ġhażel abjad u rġiq u damet taħdimha għal madwar sentejn u kienet lesta għal meta Dun Mario ġie ordnat saċerdot (1980). Il-bizzilla tar-rukkett ta' Dun Mario hi wahda mill-akbar biċċa xogħol li ħadmet Ġorġa.

Hija ħadmet ukoll palla (ta' fuq il-kalċi) lill-istess Dun Mario Borg u oħra lil Dun Anton Bajada minn ta' Sannat, u dan għadu jużaha sal-lum.



**Ir-rukkett ta' Dun Mario li ħadmet Ġorġa**

Ġorġa, barra mill-bizzilla tal-knisja, kienet taħdem xogħlijiet oħra bħal plattini, tvalji tal-mejda u anke mkatar tar-ras. ħadmet kemm bil-harir abjad u iswed u anke bil-ġhażel. Hi kienet taħdem xogħol sabiħ anke jekk ma kienx għall-knisja. Hi ġie li kienet tingħata xogħol minn xi neguzjanti magħrufa tal-bizzilla, bħal Ġużeppa Debrincat tax-Xelina, Maripawl Cassar minn Ġhajnsielem, Dovina Xuereb u oħrajn.

Sa ftit taż-żmien ilu, Ġorġa kienet għadha taħdem il-bizzilla. Grazi għal Ġorġa Attard u shabha, il-knisja tagħna hija mogħnija b'xogħol mill-isbaħ tal-bizzilla li żgur jagħmel ġieħ lir-rahall tagħna, il-Munxar.

#### **Noti:**

Nirringrazzja lil dawk kollha li għaddewli ħafna taġħrif siewi fosthom lil Ġorġa Attard ta' Kurun, lill-Kan. Dun Mario Borg u lil Mons. Ġużeppi Curmi.

<sup>1</sup> Rivista 'Id-Dawl' nru 2.

<sup>2</sup> Mill-Arkivju tal-Parroċċa San Pawl Nawfragu Munxar.

<sup>3</sup> *Ibid.*